



Ko e Ngāue Mahu'inga Tahá

Fai 'e Linda G. Paulsen
(Makatu'unga 'i ha talanoa mo'oni)

“Oku ou 'iate kimoutolu 'o hangē ko ia 'oku tauhī”
(Luke 22:27).

Na'e sai'ia 'a 'Amelia 'i he 'a'ahi kia Kulenimaá. Na'á ne sai'ia he va'inga 'aki e fanga ki'i monumanu me'ava'ingá mo hono kafu 'aki e fu'u kafu lahi molū 'a Kulenimaá. Ka na'e 'ikai fai ha va'inga he 'ahó ni. Ko e 'aho ní ia ko e tokoni.

'I he'enu fononga ki he 'api 'o Kulenimaá, na'e talanoa e ngaahi ta'okete 'o 'Ameliá fekau'aki mo e ngaahi ngāue na'a nau fie fakahokó.

Na'e fie tafi 'a Sela. Na'e fie mopi 'a 'Emelī. Pea na'e kole ange 'e Mami kia 'Alisa ke ne olo e luvá.

“Fēfē au?” Ko e fehu'i ange ia 'a 'Ameliá.
“Te u tokoni nai ke tafi e efú?”

Na'e pehē 'e Mami, “Oku 'i ai ha ngāue makehe ma'au. 'Oku ou fie ma'u ke ke fanongo.”



TĀ FAKATĀPĀ'E MARK ROBISON

Na'e tatali 'a 'Amelia. “Sai, ko 'eni 'oku ou fanongo atu. Ko e hā?”

“Ko e ngāue ia!” Ko e lea ange ia 'a Mami mo 'ene katá. “Fanongo 'ata'atā pē. Tangutu pē mo Kulenimā 'o fanongo ki he'ene talanoá. Mahalo ko e ngāue mahu'inga taha pē ia 'oku tau fai he 'ahó kakato.”

“Oku hoko fēfē 'a e fanongó ko e ngāue mahu'inga tahá?” Na'e fifili 'a 'Amelia. Ne hangē na'e mo'oni ange e ngāue olo efú ia! Ka na'e loto-fiemālie 'a 'Amelia ke feinga.

Na'e fiefia 'a Kulenimā ke sio kiate kinautolu. Na'e kamata e ngaahi ngāue 'a e tokotaha kotoa. Na'e 'alu 'a 'Amelia 'o tangutu he seá 'i he tafa'aki 'o Kulenimaá. Na'e fakatokanga'i 'e 'Amelia ha ki'i lāpisi tamapua 'i he tulikí. Na'á ne pehē, “Oku ou sai'ia ho'o ki'i lāpisi.”

Na'e malimali 'a Kulenimā. “Na'á ku talanoa atu koā kau ki hoku tuonga'ane ko Melí mo e ki'i lāpisi valevale?”



Na'e 'ohovale 'a 'Amelia. “Ko e ki'i lāpisi mo'oni?”

Na'e kamo 'a Kulenimā. “Na'á ne ma'u ha ki'i lāpisi lí'aki. Na'á ne mono ia ki hono loto soté ke malu.” Na'e talanoa 'e Kulenimā kia 'Amelia fekau'aki mo e ki'i 'ā lāpisi na'e langa 'e Melí.

Na'e fakamanatu 'e he talanoa ko iá kia Kulenimā ha toe ngaahi talanoa kehe. Na'á ne talanoa kau ki ha ki'i pusiaki 'uhiki'i pulu na'á ne ui ko Sitā. Na'á ne fa'a heka 'ia Sitā! Na'e maki'iki'i 'a 'Amelia 'i he'ene sioloto ki he heka 'a Kulenimā 'i ha ki'i 'uhiki'i pulú. Na'e 'ikai faingofua ke ne fakakaukautolu kiate ia ko ha ki'i ta'ahine kei si'i.

Na'e talanoa ta'emālōlō 'a Kulenimā. Na'á ne toe fai e talanoa ki he lāpisi. 'I ha taimi 'e taha, lolotonga 'ene talanoá na'á ne ta'ofi pea toe kamata fo'ou.

Na'e feinga 'a 'Amelia ke kei fanongo pē, ka na'e kamata ke ne hela'ia. Na'e kei ngāue pē 'a Mami mo e tamaiki fefiné. Na'e faingata'a e tangutu 'o fanongó! Ka na'e malimali 'a Kulenimā. Ne hangē na'á ne fiefia hono vahevahe ange 'ene ngaahi talanoá.

Hili pē ha ngaahi miniti si'i, na'e hū mai 'a Mami, “Kuo 'osi! Taimi ke tau ō.”

Na'e talaange 'e Kulenimā kia 'Amelia, “Na'e faka'ofofa mo'oni ia. 'Oku ou sai'ia ho'o 'eva ma'i!”

Na'e fā'ofua 'a 'Amelia ki he'ene kui-fefiné. Na'á ne sio ki he lo'imata 'i he fofonga 'o Kulenimaá.

“Ko e hā e me'a 'oku hokó?” Ko e fehu'i ange ia 'a 'Ameliá.

Na'e pehē 'e Kulenimā, “'ikai ha me'a 'e hoko. Fakamālō atu 'i he'eta talanoá. 'Oku ou 'ofa iate koe.”

Na'e ongo'i māfana 'a 'Amelia 'i hono lotó. Na'á ne talaange “Oku ou 'ofa atu mo au foki. Te u toe 'eva mai he vave tahá.”

'I he'enu fononga ki 'apí, na'e fehu'i ange 'e 'Alisa, “Amelia, na'e fēfē e fanongó?”

“Na'e faingata'a ange he me'a ne u fakakaukau ki aí. Ne u pehē ne fe'unga 'eku fanongó ki mu'a pea toki 'osi e talanoa 'a Kulenimaá!”

“Okú ke fu'u lelei 'aupito!” Ko Mama ange ia.

“Mālō,” ko 'Amelia ange ia. “Na'e fakafiefia e ngaahi talanoa 'e ni'hi na'á ne fa'i. Na'á ke 'ilo'i nai na'e 'i ai ha ki'i 'uhiki'i pulu pusiaki 'a Kulenimā?”

“Hangē ha pulu pēpē?” Ko e 'eke ange ia 'e Selá.

“Io! Na'e fa'a heka 'a Kulenimā ai,” ko e tali ange ia 'a 'Ameliá mo e kamokamó. “Ko hono hingoá ko Sitā.”

Na'e talanoa kotoa ange 'e 'Amelia 'a e ngaahi talanoa kehe 'a Kulenimaá. Na'e fakalata mo'oni ke ako ha me'a lahi fekau'aki mo ia.

Na'e malimali 'a 'Emelī. “Mahalo ko e ha'u hokó pē peá ta fetongi ngāue. 'Oku ou fie ma'u ha faingamālie ke u fanongo!” ●

'Oku nofo 'a e tokotaha na'á ne fa'ú 'i Tutā, USA.